

جناب عمران خان
وزیر اعظم اسلامی جمہوریہ پاکستان کا
عید الفطر 1440ھ / 2019ء کے موقع پر قوم کے نام پیغام

بِسْمِ اللّٰهِ الرَّحْمٰنِ الرَّحِیْمِ

میرے عزیز ہم وطنو!

السلام علیکم ورحمۃ اللہ وبرکاتہ

عید الفطر کے مبارک موقع پر میں تمام پاکستانی بھائیوں اور بہنوں کو دل کی گہرائیوں سے مبارک باد پیش کرتا ہوں اور خدا کا شکر ادا کرتا ہوں کہ اس نے ہمیں خوشیوں بھرا یہ دن عطا کیا۔
عید الفطر کا مقصد مسلمانوں میں اتحاد، اخوت، بھائی چارہ، ایثار اور سخاوت جیسے جذبات کو فروغ دینا ہے۔ ہم عید کی حقیقی مسرت صرف اسی وقت حاصل کر سکتے ہیں جب ہم اس موقع پر اپنے ضرورت مند عزیز واقارب اور بہن بھائیوں کو بھی عید کی خوشیوں میں شریک کریں۔ یہ تب ہی ممکن ہے جب ہم اسلام کے زریں اصولوں پر عمل پیرا ہوں اور بخل، حسد، لالچ اور نفرت جیسے منفی رجحانات پر قابو پاتے ہوئے سخاوت پر مبنی جذبہ کو فروغ دیں۔

میرے عزیز ہم وطنو!

موجودہ حکومت نے ملک و قوم کی ترقی و خوشحالی کے لیے صحیح سمت میں سفر کا آغاز کر دیا ہے۔ ہم انشاء اللہ بہت جلد وطن عزیز پاکستان کو معاشی و معاشرتی مشکلات سے نکال کر ریاست مدینہ کی طرز پر فلاحی ریاست میں ڈھالنے میں کامیاب ہو جائیں گے۔ ریاست مدینہ انسانی تاریخ کی وہ ریاست تھی جس نے انسانی فلاح و بہبود کے حوالے سے ایسی پذیرائی حاصل کی کہ قیامت تک کے انسانوں کے لیے ایک مثال قرار پائی۔ موجودہ حکومت ایک حقیقی فلاحی ریاست کے قیام کے لیے اپنا ذمہ دارانہ کردار ادا کرتی رہے گی۔ آپ سب کی بھرپور کوشش اور محنت یقینی طور پر اس مقصد کے حصول کے لیے مدد و معاون ثابت ہوگی۔
میری اللہ تعالیٰ سے دعا ہے کہ پاکستان کو امن، ترقی و خوشحالی کا ایسا مثالی گہوارہ بنائے جس کو دیکھنے کے لیے ہم سب کی نگاہیں منتظر ہیں اور آج کے دن کو تمام لوگوں کے لیے خوشی و مسرت کا دن بنائے۔ آمین!

پاکستان پائندہ باد!